

**REGIONAL NEWS UNIT**  
**AKASHVANI, GUWAHATI**  
0000000000

**Date :** 28-JAN-2026

**Time :** 1715 HRS

***Assamese Evening Bulletin***

---

- ১। বিগত ১১ বছৰত উত্তৰ পূৰ্বাঞ্চলত ৭ হাজাৰ ২০০ কিলোমিটাৰৰো অধিক দৈৰ্ঘ্যৰ ৰাষ্ট্ৰীয় ঘাইপথ নিৰ্মাণ কৰা হৈছে বুলি সংসদৰ বাজেট অধিবেশনত ৰাষ্ট্ৰপতি শ্ৰীমতী দ্ৰৌপদী মুৰ্মুৰ প্ৰকাশ।
- ২। ভোটাৰ তালিকাৰ পুনৰীক্ষণ প্ৰক্ৰিয়াত অবৈধ বিদেশী নাগৰিকৰ বিৰুদ্ধে অভিযোগ দিয়াটোক জাতীয় দায়িত্ব হিচাপে গণ্য কৰিবলৈ মুখ্যমন্ত্ৰীৰ আহ্বান।
- ৩। মহাৰাষ্ট্ৰৰ বাৰামটিত সংঘটিত এটা বিমান দুৰ্ঘটনাত ৰাজ্যখনৰ উপ-মুখ্যমন্ত্ৰী অজিত পাৰাৰসহ পাঁচজন লোকৰ প্ৰাণহানি। **আৰু**
- ৪। পথৰুঘাটত ব্ৰিটিছৰ বৰ্ধিত খাজনাৰ বিৰুদ্ধে গণতান্ত্ৰিক প্ৰতিবাদ সাব্যস্ত কৰিবলৈ গৈ ছহিদ হোৱা কৃষকসকলৰ স্মৃতিত আজি কৃষক ছহিদ দিৱস পালন।

০০০০০

সমগ্ৰ বিশ্বই সিন্দুৰ অভিযানৰ সময়ত প্ৰতিৰক্ষা বাহিনীসমূহৰ সাহস আৰু শক্তি প্ৰত্যক্ষ কৰা বুলি ৰাষ্ট্ৰপতি শ্ৰীমতী দ্ৰৌপদী মুৰ্মুৰে মন্তব্য কৰিছে। বাজেট অধিবেশনৰ আজি প্ৰথম দিনা সংসদৰ উভয় সদনক উদ্দেশি ভাষণ দি ৰাষ্ট্ৰপতিগৰাকীয়ে কয় যে দেশে নিজৰ সম্পদৰাজী ব্যৱহাৰ কৰি সন্ত্ৰাসবাদী ঘাটসমূহ ধ্বংস কৰিবলৈ সমৰ্থ হৈছে। তেওঁ কয় যে ভাৰতৰ ওপৰত হোৱা যিকোনো সন্ত্ৰাসবাদী আক্ৰমণৰ বিৰুদ্ধে দৃঢ় আৰু নিৰ্ণায়ক প্ৰত্যুত্তৰ দিয়া হ'ব বুলি চৰকাৰে শক্তিশালী বাৰ্তা প্ৰেৰণ কৰিছে। সিন্ধু জল চুক্তি প্ৰত্যাহাৰো ভাৰতৰ সন্ত্ৰাসবাদ বিৰোধী যুঁজৰ অংশ বুলি শ্ৰীমতী মুৰ্মুৰে মন্তব্য কৰে। তেওঁ কয় যে দেশৰ প্ৰতিৰক্ষা ব্যৱস্থা সুদৃঢ় কৰাৰ উদ্দেশ্যে সুদৰ্শন চক্ৰ মিছন চলি আছে।

তেওঁ কয় যে চৰকাৰৰ দৃঢ় নীতি আৰু উদ্যমৰ বাবেই দেশত কৃষিজাত সামগ্ৰীৰ উৎপাদন বৃদ্ধি পাইছে। ৰাষ্ট্ৰপতিগৰাকীয়ে কয় যে দেশত অভিলেখ পৰিমাণৰ খাদ্যসামগ্ৰী আৰু উদ্যান শস্য উৎপাদন হৈছে। তেওঁ কয়, যে চৰকাৰে বৰ্তমান কৃষি খণ্ডত উৎপাদনৰ ক্ষেত্ৰত পিছপৰি থকা শস্যসমূহৰ উৎপাদন বৃদ্ধিৰ বাবে কাম কৰি আছে। ৰাষ্ট্ৰীয় খোৱা তেল মিছনৰ জৰিয়তে তৈল বীজ আৰু দাইলৰ দৰে কৃষিজাত সামগ্ৰীৰ আমদানি হ্ৰাস কৰাটো চৰকাৰৰ উদ্দেশ্য বুলি উল্লেখ কৰি শ্ৰীমতী মুৰ্মুৰে কয় যে এই ক্ষেত্ৰসমূহত দেশ আত্মনিৰ্ভৰশীল হোৱাৰ দিশে অগ্ৰসৰ হৈছে। তেওঁ লগতে ভাৰত এই দশকৰ শেষ ভাগলৈ ৫০০ গিগাৱাট নবীকৰণযোগ্য শক্তি উৎপাদনৰ লক্ষ্যত উপনীত হ'ব বুলি আস্থা প্ৰকাশ কৰে। শ্ৰীমতী মুৰ্মুৰে কয় যে বিগত ১১ বছৰত উত্তৰ পূৰ্বাঞ্চলত ৭ হাজাৰ ২০০ কিলোমিটাৰৰো অধিক দৈৰ্ঘ্যৰ ৰাষ্ট্ৰীয় ঘাইপথ নিৰ্মাণ কৰা হৈছে। ইয়াৰ ফলত দূৰণিবটীয়া দুৰ্গম এলেকা, পাৰ্বত্য এলেকা, জনজাতি বসতিপ্ৰধান অঞ্চল আৰু সীমান্ত এলেকাসমূহৰ সৈতে যোগাযোগ সুচল হৈছে বুলি শ্ৰীমতী মুৰ্মুৰে মন্তব্য কৰে। তেওঁ কয় যে গ্ৰামাঞ্চলৰ উন্নয়ন আৰু কৰ্মসংস্থাপন সৃষ্টিৰ উদ্দেশ্যে বিকশিত ভাৰত জি ৰাম জি নামৰ এখন আইন প্ৰণয়ন কৰা হৈছে। ৰাষ্ট্ৰপতিগৰাকীয়ে কয় যে এই নতুন আইনৰ জৰিয়তে গাঁওসমূহত ১২৫ দিনৰ কৰ্মসংস্থাপন নিশ্চিত কৰা হৈছে। একে সময়তে আইনখনে দুৰ্নীতি নিয়ন্ত্ৰণ আৰু হৰলুকি ৰোধ কৰাত সহায় কৰিব বুলি শ্ৰীমতী মুৰ্মুৰে প্ৰকাশ কৰে। তেওঁ কয় যে এই আঁচনিখনে গ্ৰামাঞ্চলৰ উন্নয়নত নতুন গতি প্ৰদান কৰিব আৰু কৃষক, পশুপালক আৰু মীন

পালকসকলৰ বাবে নতুন সুবিধা সৃষ্টি কৰিব। তেওঁ কয় যে যোৱা ১০-১১ বছৰত প্ৰতিটো খণ্ডত দেশৰ ভেটি সুদৃঢ় হৈছে আৰু ২০২৬ বৰ্ষটো বিকশিত ভাৰত যাত্ৰাৰ গুৰুত্বপূৰ্ণ আধাৰৰূপে পৰিগণিত হ'ব।

০০০০০

ভোটাৰ তালিকাৰ পুনৰীক্ষণ প্ৰক্ৰিয়াত অবৈধ বিদেশী নাগৰিকৰ বিৰুদ্ধে অভিযোগ দিয়াটোক জাতীয় দায়িত্ব হিচাপে গণ্য কৰিবলৈ মুখ্যমন্ত্ৰী ড० হিমন্ত বিশ্ব শৰ্মাই আহ্বান জনাইছে। তেওঁ কয়, যে ৰাজ্যৰ জাতীয় দল-সংগঠনেও নিৰ্বাচন আয়োগত অভিযোগ দাখিল কৰিব লাগে। বিদেশী বুলি সন্দেহ কৰা ৫ লাখতকৈও অধিক লোকৰ বিৰুদ্ধে বিজেপিৰ কৰ্মীসকলে অভিযোগ দাখিল কৰিছে বুলি মুখ্যমন্ত্ৰী ড० শৰ্মাই কয়। পৰৱৰ্তী সময়ত নিৰ্বাচন আয়োগে এই অভিযোগ সন্দৰ্ভত বিবেচনা কৰিব বুলি তেওঁ উল্লেখ কৰে। সন্দেহযুক্ত নাগৰিকৰ বিৰুদ্ধে বিজেপিয়ে সদায় কাম কৰি যাব বুলি মুখ্যমন্ত্ৰীগৰাকীয়ে কয়।

### বাইট (চি এম)

অসমত ভোটাৰ তালিকাৰ বিশেষ সংশোধনী প্ৰক্ৰিয়া আগবঢ়াই নিয়াৰ দিশত অধিক সংবেদনশীল আৰু দায়িত্বশীল হোৱাৰ বাবে আহ্বান জনাই কালি সদৌ অসম ছাত্ৰ সন্থাই ৰাজ্যৰ মুখ্য নিৰ্বাচনী বিষয়ালৈ এখন দাবী পত্ৰ প্ৰেৰণ কৰিছে। এই পত্ৰৰ জৰিয়তে ভোটদাতাৰ তালিকাৰ বিশেষ সংশোধনীৰ পোষকতা কৰি ছাত্ৰ সংগঠনটোৱে কয় যে এই প্ৰক্ৰিয়াৰ ফলত খিলঞ্জীয়া সংখ্যালঘু লোকসকলক সমস্যাৰ সন্মুখীন হোৱা উচিত নহয়। অৱশ্যে অবৈধ নাগৰিকৰ নাম তালিকাৰ পৰা কৰ্তন হ'ব লাগিব বুলি সংগঠনটোৱে দাবী উত্থাপন কৰে। ছাত্ৰ সন্থাৰ সভাপতি উৎপল শৰ্মা আৰু সাধাৰণ সম্পাদক সমীৰণ ফুকনে এই সন্দৰ্ভত কয় যে ৰাজ্যখন অবৈধ বাংলাদেশীৰ অনুপ্ৰবেশৰ সমস্যাৰে ভাৰাক্ৰান্ত। অবৈধ নাগৰিকে ৰাজ্যৰ ভোটাৰ তালিকাত নাম সন্নিবিষ্ট কৰা বিষয়টোৰ সন্দৰ্ভত ছাত্ৰ সংগঠনটোৱে পূৰ্বৰে পৰাই দৃষ্টিগোচৰ কৰি আহিছে বুলি তেওঁলোকৰ উল্লেখ কৰে।

### বাইট (সমীৰণ ফুকন)

ভোটাৰ তালিকাৰ পুনৰীক্ষণ ব্যৱস্থা সম্পূৰ্ণ বিধিগত, নিৰপেক্ষ আৰু স্বচ্ছতাৰে পৰিচালনা কৰাৰ দাবীৰে অসম জাতীয়তাবাদী যুৱ ছাত্ৰ পৰিষদৰ বজালী জিলা সমিতিয়েও আজি মুখ্য নিৰ্বাচন আয়ুক্তলৈ এখন স্মাৰক পত্ৰ প্ৰেৰণ কৰিছে। ভোটাৰ তালিকাৰ পুনৰীক্ষণ প্ৰক্ৰিয়াৰ জৰিয়তে একাংশ খিলঞ্জীয়া লোকক হাৰাশাস্তি কৰা হৈছে বুলি ছাত্ৰ সংগঠনটোৱে এই পত্ৰত উল্লেখ কৰে। ছাত্ৰ সংগঠনটোৱে পত্ৰত ভোটাৰ তালিকাৰ বিশেষ পুনৰীক্ষণ প্ৰক্ৰিয়াৰ সমৰ্থন জনাই বৈধ নাগৰিকক হাৰাশাস্তি নকৰিবলৈ আহ্বান জনাইছে। বৈধ নাগৰিকৰ বিৰুদ্ধে ভুৱা অভিযোগ দাখিল কৰা ব্যক্তিৰ বিৰুদ্ধে বিহিত ব্যৱস্থা গ্ৰহণ কৰাৰ বাবে স্মাৰক পত্ৰযোগে নিৰ্বাচন আয়ুক্তক ছাত্ৰ সংগঠনটোৱে আহ্বান জনায়।

০০০০০

মহাৰাষ্ট্ৰৰ বাৰামটিত আজি পুৱা সংঘটিত এটা বিমান দুৰ্ঘটনাত ৰাজ্যখনৰ উপ-মুখ্যমন্ত্ৰী অজিত পাৰাৰসহ পাঁচজন লোকে প্ৰাণ হেৰুৱায়। অসামৰিক বিমান পৰিবহন মন্ত্ৰালয়ৰ সূত্ৰই প্ৰকাশ কৰা মতে বিমানখনত উপ-মুখ্যমন্ত্ৰীগৰাকীৰ লগতে দুজন সুৰক্ষা বিষয়া আৰু দুগৰাকী বিমান পৰিচালক আছিল। বিমানখনে বাৰামটি বিমান বন্দৰত অৱতৰণ কৰাৰ সময়তে দুৰ্ঘটনাটো সংঘটিত হয়। দুৰ্ঘটনা সংঘটিত হোৱাৰ লগে লগে বিমানখন সম্পূৰ্ণৰূপে ভগ্নীভূত হয়। উল্লেখযোগ্য যে পুৱা ৮ বাজি ১০ মিনিটত উপ-মুখ্যমন্ত্ৰীগৰাকী বাৰামটিত এখন জনসভাত অংশগ্ৰহণ কৰাৰ বাবে ৰাওনা হৈছিল। দুৰ্ঘটনাত প্ৰাণ হেৰুওৱা আনকেইগৰাকী উপ-মুখ্যমন্ত্ৰীগৰাকীৰ ব্যক্তিগত সুৰক্ষা বিষয়া বিদিপ যাদৱ, পাইলট কেপ্তেইন সুমিত কাপুৰ, সম্ভৱী পাঠক আৰু ফ্লাইট এটেণ্ডেণ্ট পিংকী মাথি বুলি প্ৰকাশ কৰা হৈছে।

ৰাষ্ট্ৰপতি দ্ৰৌপদী মুৰ্মু, প্ৰধানমন্ত্ৰী নৰেন্দ্ৰ মোদী, লোকসভাৰ অধ্যক্ষ ওম বিৰলা, কেন্দ্ৰীয় গৃহমন্ত্ৰী অমিত শ্বাহ, প্ৰতিৰক্ষা মন্ত্ৰী ৰাজনাথ সিং আৰু তথ্য আৰু সম্প্ৰচাৰ মন্ত্ৰী অশ্বিনী বৈষ্ণৱে এই ঘটনাত গভীৰ শোক প্ৰকাশ কৰিছে। ৰাষ্ট্ৰপতি শ্ৰীমুৰ্মুৱে সামাজিক মাধ্যমযোগে দিয়া এটা শোকবাতীত অজিত পাৰাৰৰ অকাল মৃত্যুক দেশৰ বাবে অপূৰণীয়

ক্ষতি বুলি অভিহিত কৰে। তেওঁ কয় যে মহাৰাষ্ট্ৰৰ বিশেষকৈ সমবায় খণ্ডৰ উন্নয়নৰ ক্ষেত্ৰত আগবঢ়োৱা গুৰুত্বপূৰ্ণ অৱদানৰ বাবে শ্ৰীপাৰাৰক সদায় স্মৰণ কৰা হ'ব। প্ৰধানমন্ত্ৰী মোদীয়ে তেওঁৰ বাৰ্তাত কয় যে জনগণৰ নেতা অজিত পাৰাৰে তৃণমূল পৰ্যায়ৰ পৰা জনসাধাৰণৰ সৈতে যোগাযোগ বক্ষা কৰি আহিছিল। কঠোৰ পৰিশ্ৰমী আৰু সেৱাৰ মনোভাৱৰ বাবে তেওঁ সৰ্বজন সমাদৃত আছিল বুলি প্ৰধানমন্ত্ৰীয়ে প্ৰকাশ কৰে। শ্ৰীমোদীয়ে উপ-মুখ্যমন্ত্ৰীগৰাকীৰ পৰিয়ালৰ লগতে দুৰ্ঘটনাত নিহত আটাইকেইগৰাকীৰ ব্যক্তিৰ পৰিয়াললৈ গভীৰ সমবেদনা জ্ঞাপন কৰিছে।

মুখ্যমন্ত্ৰী ড० হিমন্ত বিশ্ব শৰ্মাইও এই ঘটনাত গভীৰ শোক প্ৰকাশ কৰে। জনতাৰ সেৱা আৰু কল্যাণৰ বাবে নিজৰ জীৱন উৎসৰ্গা কৰা অজিত পাৰাৰৰ মহাৰাষ্ট্ৰৰ উন্নয়ন আৰু শাসন ব্যৱস্থাত অৱদান সদায় স্মৰণীয় হৈ থাকিব বুলি মুখ্যমন্ত্ৰীয়ে উল্লেখ কৰে।

প্ৰয়াত উপ মুখ্যমন্ত্ৰীগৰাকীৰ অন্ত্যেষ্টিক্ৰিয়া কাইলৈ ৰাষ্ট্ৰীয় মৰ্যাদাৰে সম্পন্ন কৰা হ'ব বুলি জানিব পৰা গৈছে।

০০০০০

১৮৯৪ চনৰ ২৮ জানুৱাৰীত দৰং জিলাৰ পথৰুঘাটত ব্ৰিটিছৰ বৰ্ধিত খাজনাৰ বিৰুদ্ধে গণতান্ত্ৰিক প্ৰতিবাদ সাব্যস্ত কৰিবলৈ গৈ ছহিদ হোৱা কৃষকসকলৰ স্মৃতিত আজি কৃষক ছহিদ দিৱস পালন কৰা হয়। ১৮৯৪ চনৰ আজিৰ দিনটোতে দৰং জিলাৰ মঙলদৈৰ পৰা প্ৰায় ১৬ কিলোমিটাৰ পশ্চিমে অৱস্থিত পথৰুঘাটত ব্ৰিটিছ আৰক্ষীৰ গুলীত কমেও ১৪০ গৰাকী কৃষক ছহিদ হৈছিল। তদুপৰি প্ৰায় ১৫০ গৰাকী আহত হৈছিল। এই ছহিদসকলৰ স্মৃতিত দৰং জিলাৰ পথৰুঘাটত কালিৰে পৰা দুদিনীয়াকৈ কৃষক ছহিদ দিৱস আৰু ৰাইজমেল অনুষ্ঠিত হয়। আজি ছহিদৰ স্মৃতিসৌধত শ্ৰদ্ধাজলি তৰ্পণ, গছপুলি ৰোপণ আদি কাৰ্যসূচী ৰূপায়ণ কৰা হয়। মুকলি সভা আৰু সাংস্কৃতিক অনুষ্ঠানৰ কাৰ্যসূচীত কৃষি মন্ত্ৰী অতুল বৰাই অংশগ্ৰহণ কৰি ছহিদসকললৈ শ্ৰদ্ধাজলি জ্ঞাপন কৰে। বিধায়ক ড० পৰমানন্দ ৰাজবংশী, দৰঙৰ জিলা আয়ুক্ত পূবালী গোহাঁইকে ধৰি কেইবাগৰাকী প্ৰশাসনিক বিষয়াই এই কাৰ্যসূচীত অংশ লয়। মুখ্যমন্ত্ৰী ড० হিমন্ত বিশ্ব শৰ্মাই কৃষক ছহিদ দিৱস উপলক্ষে পথৰুঘাটৰ ছহিদ কৃষকসকললৈ গভীৰ শ্ৰদ্ধা জ্ঞাপন কৰিছে।

০০০০০

মৰিগাঁও জিলাত কৃষক পঞ্জীয়ন প্ৰক্ৰিয়া ত্বৰান্বিত কৰাৰ উদ্দেশ্যে জিলাখনৰ কৃষি বিভাগৰ উদ্যোগত আৰু জিলা প্ৰশাসনৰ সহযোগত জিলাখনৰ ১৬ খন গাঁও পঞ্চায়তত আজি বিশেষ কৃষক পঞ্জীয়ন শিবিৰ অনুষ্ঠিত হয়। কৃষক পঞ্জীয়নৰ বাবে কৃষি বিভাগে নিৰ্ধাৰণ কৰা অহা ৩১ জানুৱাৰীৰ সময়সীমা সন্দৰ্ভত কৃষকসকলৰ মাজত সজাগতা সৃষ্টি কৰাৰ উদ্দেশ্যে এই শিবিৰৰ আয়োজন কৰা হয় বুলি আমাৰ সংবাদদাতাই জানিবলৈ দিছে। মৰিগাঁও জিলাৰ উত্তৰ ধৰমতুল, পাঘালি, কলমৌবাৰী, বাঘজাপ, বৰপাক, বুঢ়াবুঢ়ী, বালিডোংগা, শ'লমাৰী, গড়মাৰী, অমৰাণ্ডি, নিজ গেৰুৱা, নাগাবান্ধা, দলৈগাঁও, কচৈবাৰি, তাঁতীকটা আৰু মায়ঙক সামৰি আজি এই শিবিৰ অনুষ্ঠিত কৰা হয়। এই বিশেষ শিবিৰত সংশ্লিষ্ট গাঁও পঞ্চায়তসমূহৰ অন্তৰ্গত কৃষকসকলৰ লগতে কৃষি উন্নয়ন বিষয়া, কৃষি সম্প্ৰসাৰণ সহায়ক আৰু গাঁও প্ৰধানসকল উপস্থিত থাকে।

উল্লেখযোগ্য যে, কৃষি বিভাগে ৰূপায়ণ কৰা পি এম কিষাণ আঁচনিকে ধৰি বিভিন্ন চৰকাৰী আঁচনিৰ সুবিধা লাভ কৰাৰ বাবে কৃষক পঞ্জীয়ন বাধ্যতামূলক।

০০০০০

বৰপেটা জিলাৰ দক্ষিণ প্ৰান্তৰ বহমপুৰ আৰু বৰহোলা চৰৰ মাজত ব্ৰহ্মপুত্ৰৰ বুকুত কালি সংঘটিত নাও দুৰ্ঘটনাত সন্ধানহীন লোকসকলৰ আজিও কোনো শূংসূত্ৰ লাভ কৰিব পৰা হোৱা নাই। এই লোকসকলক উদ্ধাৰ বাবে আজি পুৱাৰে পৰা পুনৰ অভিযান চলোৱা হয় যদিও এই পৰ্যন্ত কাৰো সন্ধান লাভ কৰিব পৰা হোৱা নাই বুলি আমাৰ সংবাদদাতাই জনাইছে। ব্ৰহ্মপুত্ৰৰ কোবাল সোতৰ বাবে নদীখনৰ বিভিন্ন দিশত ডুবাৰুৰ দলে অভিযান চলায়। তদুপৰি পুৱাৰে পৰা এন ডি আৰ এফ আৰু এচ ডি আৰ এফৰ দলে দুৰ্ঘটনা সংঘটিত হোৱা স্থানক কেন্দ্ৰক কৰি ব্ৰহ্মপুত্ৰৰ

বিভিন্ন দিশত উদ্ধাৰ অভিযান চলায়। এই অভিযানত বৰপেটা আৰক্ষীয়েও সহযোগিতা আগবঢ়ায়। উল্লেখযোগ্য যে, কালি এখন টুলুঙা নাৰৰে শিশুসহ ৩২জন লোকে বহমপুৰৰ পৰা বৰহোলালৈ যাত্ৰা কৰিছিল। বৰহোলা চৰ পোৱাৰ আগমুহূৰ্তত ব্ৰহ্মপুত্ৰৰ পকনীয়াত পৰি নাওখন বুৰ যায়। বাকী যাত্ৰীসকলে সাঁতুৰি আৰু আন এখন নাৰৰ নাৰৰীয়াৰ সহযোগত নিজকে ৰক্ষা কৰিবলৈ সমৰ্থ হয় যদিও নাওসহ ৬জন লোক সন্ধানহীন হয়।

০০০০০

সমাপ্ত